

ምዕራፍ 10

እኔም አየሁ፤ እነሆም፤ በኪሩቤል ራስ ላይ ባለው ጠፈር በላያቸው እንደ ሰንጠረድ ድንጋይ ያለ እንደ ዙፋን

የሚመስል መልክ ተገለጠ።

2 ፤ በፍታም የለበሰውን ሰው። በመንኲራተኞች መካከል ከኪሩብ በታች ግባ፤ ከኪሩቤልም መካከል ካለው እሳት ፍም እጆችህን ሙላ በከተማይቱም ላይ በትናት ብሎ ተናገረው። እኔም እያየሁ ገባ።

3 ፤ ሰውዬውም ሲገባ ኪሩቤል በቤቱ ቀኝ በኩል ቆመው ነበር፤ ደመናውም ውስጠኛውን አደባባይ ሞላ።

4 ፤ የእግዚአብሔር ክብርም ከኪሩቤል ወጥቶ በቤቱ መድረክ ላይ ቆመ፤ ቤቱም በደመናው ተሞላ፤ አደባባዩም በእግዚአብሔር ክብር ፀዳል ተሞላ።

5 ፤ ሁሉንም የሚችል አምላክ እንደሚናገረው ያለ ጽምፅ እንዲሁ የኪሩቤል ክንፎች ድምፅ እስከ ውጭው አደባባይ ድረስ ተሰማ።

6 ፤ በፍታም የለበሰውን ሰው። ከመንኲራተኞች ከኪሩቤል መካከል እሳት ውሰድ ብሎ ባዘዘው ጊዜ እርሱ ገብቶ በአንድ መንኲራተኛ አጠገብ ቆመ።

7 ፤ ኪሩብም ከኪሩቤል መካከል እጁን በኪሩቤል መካከል ወዳለው እሳት ዘርግቶ ከዚያ ወሰደ፤ በፍታም በለበሰው ሰው እጅ አኖረው፤ እርሱም ይዞ ወጣ።

8 ፤ በኪሩቤልም ከክንፎቻቸው በታች የሰው እጅን መሳይ ታየ።

9 ፤ እኔም አየሁ፤ እነሆም፤ በኪሩቤል አጠገብ አራት መንኲራተኞች ነበሩ፤ አንዱ መንኲራተኛ በአንዱ ኪሩብ፤ አንዱ መንኲራተኛ በአንዱ ኪሩብ አጠገብ ነበረ። የመንኲራተኞቹም መልክ እንደ ቢረሌ ድንጋይ ነበረ።

10 የአራቱም መልክ አንድ ይመስል ነበር፤ መልካቸውም በመንኲራተኛ ውስጥ እንዳለ መንኲራተኛ ነበረ።

11 ፤ ሲሄዱም በአራቱ ጐድናቸው ይሄዱ ነበር፤ ሲሄዱም አይገላመጡም ነበር፤ ራሱ ወደምታመለከትበት ስፍራ ወደዚያ ይከተሉ ነበር፤ ሲሄዱም አይገላመጡም ነበር።

12 ፤ ገላቸውም ሁሉ ጀርባቸውም እጃቸውም ከንፋቸውም መንኲራተኞቹም፤ ለአራቱ የነበሩ መንኲራተኞች፤ በዙሪያቸው ዓይኖች ተሞልተው ነበር።

13 ፤ መንኲራተኞችም እኔ እየሰማሁ ጌልጌል ተብለው ተጠሩ።

14 ፤ ለእያንዳንዱም አራት አራት ፊት ነበሩት፤ አንደኛው ፊት የኪሩብ ፊት፤ ሁለተኛውም የሰው ፊት፤ ሦስተኛው የአንበሳ ፊት፤ አራተኛውም የንስር ፊት ነበረ።

15 ፤ ኪሩቤልም ከፍ ከፍ አሉ፤ ይህ በኮበር ወንዝ ያየሁት እንስሳ ነው።

16 ፤ ኪሩቤልም ሲሄዱ መንኲራተኞቹ በአጠገባቸው ይሄዱ ነበር፤ ኪሩቤልም ከምድር ከፍ ከፍ ይሉ ዘንድ ከንፎቻቸውን ሲዘረጉ መንኲራተኞች ደግሞ ከአጠገባቸው ፈቀቅ አይሉም ነበር።

17 ፤ ሕይወት ያላቸው የእንስሶች መንፈስ በመንኲራተኞች ውስጥ ነበረና እነዚህ ሲቆሙ እነዚያ ይቆሙ ነበር፤ እነዚህም ከፍ ከፍ ሲሉ እነዚያ ከእነርሱ ጋር ከፍ ከፍ ይሉ ነበር።

18 ፤ የእግዚአብሔርም ክብር ከቤቱ መድረክ ላይ ወጥቶ በኪሩቤል ላይ ቆመ።

19 ፤ ኪሩቤልም ከንፎቻቸውን ዘረጉ እኔም እያየሁ ከምድር ከፍ ከፍ አሉ፤ በወጡም ጊዜ መንኲራተኞች በአጠገባቸው ነበሩ፤ በእግዚአብሔርም ቤት በምሥራቁ በር መግቢያ ቆሙ፤ የእስራኤልም አምላክ ክብር በላያቸው ላይ ነበረ።

20 ፤ ይህ በኮበር ወንዝ ከእስራኤል አምላክ በታች ያየሁት እንስሳ ነው፤ ኪሩቤልም እንደ ነበሩ አስተዋልሁ።

21 ፤ ለእያንዳንዱም አራት አራት ፊት፤ ለእያንዳንዱም አራት አራት ከንፍ ነበሩት፤ የሰውም እጅ አምሳያ ከክንፎቻቸው በታች ነበረ።

22 ፤ ፊቶቻቸውም በኮበር ወንዝ ያየኋቸውን ፊቶች ይመስሉ ነበር፤ እነርሱና መልካቸውም እንዲሁ ነበረ፤ እያንዳንዱም አቅንቶ ወደ ፊት ይሄድ ነበር።